



यो जिन्दगीको भीरमा
किन फुल्दैनन भीरफूलहरू
र त्यो पहाड जिस्क्याइरहन्छ मलाई ?
कहाँ बगेर जाँदो हो
यो पसिनाको नीलो नदी
र लिलामी विक्रीमा परिरहेछ
यो टाट पल्टिएको भोको समय ?

॥
मेरो खर्पनले तौलिएको ओजन
बालुवा हो कि यो देशको माया ?
लिहीमाथि पिटिइरहेको तातो फलाम
धम्मरधनको पीडा हो कि यो देशको राष्ट्रियता ?
हलगोरु नारेर मैले जोतिरहेको
गैह्रीखेत हो कि यो देशको भविष्य ?
यो नाम्लोको वरियोमा भुण्डिएको
सपनाको त्यान्द्रो हो कि एडम स्मिथको अर्थशास्त्र ?

॥
किन गरिदैछ बन्द - श्रमको ढोका
र खाडीमा उट चराइरहेछन् गोठालाहरू ?
कहाँबाट काटिदैछ - कुलेसो
र रिक्तिरहेछ मानवशास्त्रको गहिरो तलाउ ?
कसरी छिदैछन् धमिराहरू
र वर्षेनी पैहो गइरहेछ - बजेटको पहाडमा ?
कसले बनाउँदै छ भुत्ते - विचारको हँसिया
र फैलिरहेछ वनमारा राष्ट्रिय निकुञ्जभरी ?

॥

अदालतको ढोकामा उभिएर
जीवनको भीख मागिरहेको
बूढो कैदी हो कि यो देश ?
भ्रण्डाको पछाडी लुकेर
यो रोगी अर्थतन्त्रको विस्कृन्माथि
सदियौँदेखि फ्याउरी नचाइरहेको
नजिकको छिमेकी हो कि सिंहदरवार ?
किन चोरिन्छन् - हाम्रा सपनाहरू
र मरुभुमी ओर्लन्छ मनको आँगनमा ?

॥

निदाएर भर्खरै उठेको जोगीले
ज्ञानको आदिम स्रोत मै हूँ भनेभैँ
यो दिवालिया खोरमा म थुनिन चाहान्न, हजुर !
पँखेटा नभएको किवीचरीले
उड्ने सपना देखेभैँ
म जिन्दगीसँग ठट्टा गर्न जान्दिन, हजुर !
भन्नोस् न सरकार, भन्नोस्
मूल्यसुची टाँसिएको बोर्ड कहाँ नेर छ ?
म यो नागरिकता विक्रि गर्न चाहन्छु !

॥

कमसेकम,

यत्ति त भनी पाऊ हजुर

मनको मुहान फुटेर

यो सियोधागोको छातीमाथि बगिरहेको

कालिगण्डकीको चिसो पानी

कुनै माफिया ठेकेदारको

भोलाको खोला हो कि समाजशास्त्रको आँशु ?

॥

२०७१ भदौ ३०